

பத்தொன்பதாம் நூற்றாண்டில் சைவர்கள் மத்தியில் ஏற்பட்ட விழிப்புணர்வும் மற்றும் ஆறுமுகநாவலர், சுவாமி விபுலானந்தர், சேர்பொன் இராமநாதன் முதலான சைவப் பெரியார்களது வழிகாட்டல்களும் மேலும் சுவாமி விவேகானந்தரது வருகையும் காரணமாகச் சைவர்கள் மத்தியில் தமது சமயத்தையும், கலாசாரத்தையும் கட்டிக்காக்க வேண்டும் என்னும் உத்வேகம் அதிகரிக்கப்படலாயிற்று. அதன் விளைவாக

நாடெங்கிலும் பல சைவசமய நிறுவனங்கள் தோற்றம் பெற்றன. சைவ பரிபாலன சபை, இராமகிருஷ்ண மிஷன், சைவவித்தியாவிருத்திச் சங்கம், கொழும்பு விவேகானந்த சபை, அகில இலங்கை இந்துமாமன்றம் என்பன அவற்றுள் முதன்மையான சைவசமய நிறுவனங்களாகும். இவற்றுள் காலத்தால் முற்பட்ட சைவ சமய நிறுவனமாக யாழ்ப்பாணம் சைவ பரிபாலன சபை அமைகின்றது.

சைவ பரிபாலன சபை

A. ÷u0000®

ஆறுமுகநாவலர் அவர்கள் 1879ஆம் ஆண்டு இறைபதம் அடைந்ததைத் தொடர்ந்து அவரால் விட்டுச் சென்ற சைவப்பணிகளைத் தொடர்ந்து முன்னெடுத்துச் செல்லும் முகமாக, சைவ சமய நிறுவனம் ஒன்றை அமைக்க வேண்டியதன் அவசியத்தை நாவலரது மாணாக்கர்களும் சைவஅபிமானிகளும் உணர்ந்தனர். அதன்பயனாக 1888ஆம் ஆண்டு சித்திரைமாதம் 29ஆம் திகதி நாவலர் அவர்களது வண்ணார்பண்ணை சைவப்பிரகாச வித்தியாசாலையில் ஒன்று கூடிய சைவப் பெருமக்களது ஒருமித்த ஆதரவுடன் சைவசமய பரிபாலன சபை தோற்றுவிக்கப்பட்டது. இதன் முதலாவது தலைவராக ஆறுமுக நாவலரது மருமகனும் அவரது நல்மாணாக்கர்களில் ஒருவருமாகிய வித்துவ சிரோன்மணி ந.ச பொன்னம்பலப்பிள்ளை அவர்கள் விளங்கினார். நியாயவாதி சி. நாகலிங்கம், மு.பகபதிச் செட்டியார் முதலானோர் இதன் ஆரம்பகால செயற்குழு உறுப்பினர்களில் முக்கியமானவர்களாக விளங்கினர். 1890ஆம் ஆண்டு புரட்டாதிமாதம் 17ஆம் திகதி சேர். பொன் இராமநாதன் தலைமையில் கூட்டப்பட்ட சபைத்தீர்மானத்தின்படி இதன்பெயர் சைவபரிபாலன சபை எனத் தற்போது வழங்கப்படும் பெயராக மாற்றப்பட்டது. இதன் சிறந்த தலைவர்களாக சேர் பொன் இராமநாதன், பொன் குமாரசுவாமி, சேர் அ. கனகசபை, சீ.கந்தையா, சேர். வை.துரைசுவாமி, சைவப்பெரியார் சு.சிவபாதசுந்தரம்பிள்ளை முதலியோர் விளங்கினர்.

B. ÷ | ðUP®

சைவபரிபாலன சபையின் நோக்கங்களாகக் கீழ்வருவன அமைந்தன.

01.சைவசமயத்தை வளர்த்தல், பிற சமயத்தில் நம்மவரைச் சேரவிடாது தடுத்தல்.

02.சைவ முறைப்படி சைவப்பிள்ளைகள் தாய்மொழியாகிய தமிழ்மொழியையும் மேலதிகமாக ஆங்கிலத்தையும் பயின்று கொள்வதற்கேற்ற வகையில்,வேண்டிய ஊர்கள் தோறும் சைவப் பாடசாலைகளைத் தாபித்து நடாத்துதல்.

03.உயர் தரஉலகியற்கல்வியினையும் சமயக்கல்வியினையும் போதிக்கக்கூடிய ஆங்கில பாடசாலைகளை நிறுவுதல்.

04.கல்வியறிவும்,ஒழுக்கமுமுடைய பெரியோர்களைக் கொண்டு, சைவசமய விருத்தி கருதிப் பிரசங்கங்கள் செய்வித்தல்.

05.சைவத்தமிழ் மக்களின் நன்மையும் விருத்தியும் கருதி பத்திரிகைகளைத் தமிழிலும் ஆங்கிலத்திலும் வெளியிடுதல்.

06.அழிந்திருக்கும் சைவ ஆலயங்கள்,மற்றும் பழைமைவாய்ந்த தரும தாபனங்களைப் புதுப்பித்து ஒழுங்காக இயங்கச் செய்தல், கோயில்கள், திருமடங்கள் முதலியவற்றுக்குரிய அசைவுள்ள, அசைவற்ற பொருள்களைப் பிறர் கவராது இருக்க, அவற்றைத் தாமே பொறுப்பேற்றுப் பாதுகாத்துச் சேர வேண்டிய ஸ்தாபனங்களுக்கு சேர வைத்தல்.

07.இலக்கியம், விஞ்ஞானம், தார்மீகம், சமயம் ஆகிய துறைகள் சம்மந்தப்பட்ட நூல்களைக் கொண்ட நூல்நிலையங்களைத் தாபித்து நடாத்துதல்.

08.பெண்களைப் படிப்பித்தல்.

09.சைவசமய அறிவையும், புராண இதிகாச விளக்கங்களையும் தமிழிலக்கிய இலக்கணத் தேர்ச்சிகளையும் ஊட்டும் சைவ நூல்களைப் பதிப்பித்து வெளியிடல்.

10.இன்னும் சைவத்தையும் தமிழையும் பங்கமின்றி வளர்ப்பதற்கு என்னென்ன தேவையோ அவற்றைத் தவறாது செய்தல் என்பன அவையாகும்.

C.£o Pò

சைவபரிபாலன சபையின் பணிகளை சமயப்பணி, கல்விப்பணி, அச்சுப்பணி மற்றும் பொதுப்பணி என்ற வகையில் மேல்வருமாறு கற்போம்.

அ.ஆலயப் பணிகள்

நாவலர்கள் திருக்கேதீச்சர ஆலயத்தின் புனருத்தாரணம் பற்றி வேண்டுகோள் விடுத்தும் அது அவரது காலத்தில் கைகூடவில்லை. ஆயினும் சைவபரிபாலன சபையின் பெருமுயற்சியால் ஏலத்தில் விடப்பட்ட திருக்கேதீச்சரம் அமைந்துள்ள காணியைக் கத்தோலிக்கர்களது கடுமையான போட்டிக்கு மத்தியிலும் ஏலத்தில் பெற்று, நாவலரது கனவை நனவாக்கினர். இதன் பொருளாளராக விளங்கிய மு.பசுபதிச் செட்டியார் காடுமண்டியிருந்த ஆலயத்தின் மூலஸ்தானத்தைக் கண்டுபிடித்து ஆரம்ப கட்ட புனருத்தாரணத் திருப்பணிகளை மேற்கொண்டு, 1903 இல் முதலாவது கும்பாபிசே கத்தினை நடாத்தினார். ஆலய பரிபாலன சபையினால் தொடர்ந்து பரிபாலனம் செய்யமுடியாத ஆலயங்களை சைவபரிபாலன சபை பொறுப்பேற்றுப் பரிபாலித்தது. அந்தவகையில் 1938ஆம் ஆண்டு மறவன்புலவு சிதம்பர சித்தி விநாயகர் ஆலயம், 1952ஆம் ஆண்டு சங்கானை சிவன் கோயில், 1959ஆம் ஆண்டு கோயிலாக்கண்டி சிவன் கோயில் ஆகிய ஆலயங்களை ஆலய நிர்வாகிகளிடமிருந்து பொறுப் பேற்று அவற்றைப்பரிபாலனம்செய்தனர். பொலநறுவையில் சோழமன்னர்களால் கட்டப்பட்டு அழிந்த நிலையில் காணப்படுகின்ற சிவாலயங்களை மீண்டும் புனருத்தாரணம் செய்து, அங்கு பூசைவழிபாடுகள் இடம் பெற சபையினர் ஆரம்பகட்ட முயற்சிகளை மேற்கொண்டனர். ஆயினும் நாட்டில் இடம்பெற்ற அசாதாரண சூழ்நிலை காரணமாக இம்முயற்சி பின்னர் கைவிடப்பட்டது.

ஆ.சைவப்பிரசங்கம்

நாவலர் தொடக்கிவைத்த சைவப் பிரசங்க மரபு, ஆலயங்கள் தோறும் செவ்வனே இடம் பெறுவதற்கு சபை முனைப்புடன் செயற்பட்டது. பிரம்மஸ்ரீ.க.சுப்பையர், அ.குமாரசுவாமிப் புலவர், மு. கனகசபாபதிஐயர் ஆகியோர் சபையின் முதன்மை பிரசங்கிகளாகக் காணப்பட்டனர். மேலும் ஆலயங்களில் மாத்திரமன்றி சிறைச்சாலைக் கைதிகளுக்கு அவர்கள் திருந்தி வாழ்வதற்கேற்றவகையில் சைவப் போதனைகளைச் சபை ஆற்றியது. அந்தவகையில் யாழ் கோட்டை சிறைச்சாலைக் கைதிகளுக்கு பிரதி ஞாயிற்றுக் கிழமைகளில் சைவபோதனைகளை சபையினர் மேற்கொண்டமை குறிப்பிடத்தக்கது. இது போன்று சிக்காக்கோ சர்வ மத சொற் பொழிவின் பின்னர் இலங்கை வந்த சுவாமி விவேகானந்தரை யாழ்ப்பாணத்துக்கு வரவழைத்து அவரது சொற்பொழிவு யாழ்ப்பாணம் இந்துக் கல்லூரியில் 1897 ஆம் ஆண்டு இடம் பெற இச்சபை வழிவகுத்தது. சைவபரிபாலன சபையினரால் ஆற்றப்படுகின்ற பலதரப்பட்ட பணிகளை நிரந்தரமான இடம் ஒன்றில் ஆற்ற முடியாது, தற்காலிகமாகப் பெறப்பட்ட வாடகை வீடுகளிலேயே காலத்துக்கு காலம் ஆற்றினர். இக்குறைபாட்டை நிவர்த்தி செய்யும்முகமாக 1945ஆம் ஆண்டில் யாழ்ப்பாணம் இந்துக் கல்லூரிக்கண்மையில் பெறப்பட்ட காணியில் ஆச்சிரமம் ஒன்றை நிறுவினர். அதற்கு நாவலரின் பெயரால் நாவலர் ஆச்சிரமம் என பெயரிட்டு அழைத்தனர். இங்கு சைவமாநாடுகள், சைவக்குருமார்களுக்கான பயிற்சிகள், திருமுறைகளைப் பண்ணோடு ஓதுவிப்பதற்கான பயிற்சிகள் இடம் பெற்றன. சிவதீட்சை வழங்குதல், அறுபத்து மூன்று நாயன்மார் குருபூசை, மாணிக்கவாசகர், சேக்கிழார், ஞானப்பிரகாசர்,

நாவலர் புண்ணிநாச்சியம்மையார் முதலானோர்களின் குருபூசைத் தினங்களும் இடம் பெறுகின்றன. இன்று சைவபரிபாலன சபையின் அனைத்து செயற்பாடுகளுக்கும் மத்திய நிலையமாக இது விளங்குகின்றது. 1975 ஆம் ஆண்டு ஐந்தாம் ஜோர்ச் மன்னர் தர்ம ஸ்தாபனக் கட்டடத்தின் ஒரு பகுதியை சபை பொறுப்பேற்றுக் கொண்டது.

சைவபரிபாலன சபையின் பணிகள் நமது நாட்டில் மாத்திரமன்றி தமிழகத்திலும் தொடர்ந்த வண்ணம் உள்ளது. இற்றைக்கு 120 வருடங்களுக்கு முன்னர் வண்ணார் பண்ணையில் வசித்த புண்ணிய நாச்சியார் என்னும் அம்மையார் சிதம்பரம் அம்பலவாணர் மீது மிகுந்த பக்தி கொண்டு, சிதம்பரம் அம்பலவாண சுவாமி புண்ணிநாச்சி தர்மம் என்னும் தர்மபரிபாலனத்தை உருவாக்கினார். அத்தர்ம பரிபாலனத்தின் மூலம் சிதம்பரம் மாலை கட்டித் தெருவில் புண்ணிநாச்சி அம்மையார் மடம் நிறுவப்பட்டுள்ளது. இது 1938ஆம் ஆண்டு சைவபரிபாலன சபையால் பொறுப்பேற்கப்பட்டுள்ளது. இம் மடம் 2002ஆம் ஆண்டு நவீனமுறையில் புதுப்பிக்கப்பட்டுள்ளது. இது சிதம்பர ஆலயத்திருப்பணிகளுக்கு உதவுவதோடு, இலங்கையில் இருந்து வருகை தருகின்ற அடியவர்கள் இலவசமாகத் தங்கி இளைப்பாறிச் செல்லுமிடமாகவும் அமைகின்றது. சிதம்பரத்தைப் போன்று வேதாரணியத்தில் உள்ள கார்த்திகை மட தருமபரிபாலனத்தையும் 1964ஆம் ஆண்டு சபை பொறுப்பேற்றுக் கொண்டது.

2. PÀÂ'' £o

அ.சைவப் பாடசாலைகளை அமைத்தல்

சைவபரிபாலன சபை சைவப்பிள்ளைகள் சைவப்பாடசலைகளில் கற்கவேண்டும் என்ற அதன் நோக்கத்துக்கமைய யாழ்ப்பாணத்தின் பல பாகங்களில் சைவப்பாடசாலைகள் ஆரம்பிக்கப்பட்டன. காரைநகர், புங்குடுதீவு, வேலணை, பூநகரி முதலான இடங்களில் பாடசாலைகள் அமைக்கப்பட்டன. அக்காலத்தில் அரச தொழிலுக்கு ஆங்கிலக்கல்வி அவசியமாகக் காணப்பட்டது. அதற்காக சைவப்பிள்ளைகள் கிறிஸ்தவ பாடசாலைகளை நாடவேண்டிய துர்ப்பாக்கிய நிலை காணப்பட்டது. இதனைத் தவிர்க்கும் முகமாக இந்து ஆங்கில உயர் பாடசாலை ஒன்றை உருக்கவேண்டும் என்ற சபையின் முயற்சிக்கு அமைய 1890 ஆம் ஆண்டு யாழ்ப்பாணம் இந்துக் கல்லூரி அமைக்கப்பட்டது. அது, விடுதி வசதியுடன் விளங்கியதோடு, கல்கத்தா பல்கலைக்கழகத்தின் இணைப்புக் கல்லூரியாகவும் செயற்பட்டது. சைவபரிபாலன சபை இந்துக் கல்லூரிகளின் செயற்பாடுகளை ஒழுங்கமைக்கவும் அவற்றுக்கு வேண்டிய உதவிகளை நிறுவன ரீதியாகப் பெற்றுக் கொடுப்பதற்குமாக இந்துக் கல்லூரிகள் சபையினை உருவாக்கியது. அச் சபையின் மூலம் கொக்குவில் இந்துக் கல்லூரி, காரைநகர் இந்துக் கல்லூரி, சாவகச்சேரி இந்துக் கல்லூரி, உரும்பிராய் இந்துக்கல்லூரி, வட்டுக்கோட்டை இந்துக் கல்லூரி, யாழ்ப்பாணம் இந்து மகளிர்கல்லூரி என்பன ஆரம்பகால வளர்ச்சியைப் பெற்றன. இவை ஒன்றுக்கொன்று உதவியாக ஆசிரியர்களையும் அதிபர்களையும் கொடுத்துதவியதோடு தம்முள் திறமையான பரீட்சைகளையும் நடாத்தின.

ஆ.பரீட்சைகளை நடாத்துதல்

சைவபரிபாலன சபையினர் வளர்ந்தோருக்கும் பாடசாலை மாணவர்களுக்கும் பல பரீட்சைகளை நடாத்தி பட்டங்களையும் சான்றிதழ்களையும் வழங்கி வருகின்றனர் 1963ஆம் ஆண்டு முதல் சைவப்புலவர், இளம்சைவப்புலவர், சித்தாந்தபிரவேச பண்டிதர், பாலபண்டிதர், பண்டிதர்முதலான பரீட்சைகளை நடாத்தி அவர்களுக்கான பட்டமளிப்புக்களையும் மேற்கொள்கின்றது. பாடசாலை மாணவர்களுக்கான சைவசமயப் பாடப்பரீட்சை தரம் இரண்டு முதல் தரம் பதினொன்று வரையிலான மாணவர் களுக்கு நடாத்தப்படுகின்றது.அது போன்று தரம் இரண்டு முதல் தரம் எட்டு வரையிலான மாணவர்களுக்கு தமிழ் மொழியும் இலக்கியமும், உயர்தரவகுப்பு மாணவர்களுக்கான இந்து நாகரிகம்,இந்து சமயம் ஆகிய பாடங்களுக்கான பரீட்சை களும் சபையினரால் ஆண்டுதோறும் கார்த்திகை மாதத்தில் நடாத்தப்பட்டு பரிசில் களும் சான்றிதழ்களும் வழங்கப்படுகின்றன.

3. Aa_'' £o PÒ

சைவபரிபாலன சபையின் அச்சப்பணிகள் பலதரப்பட்ட நிலையில் காணப்பட்டது. சைவமக்களுக் கென்று பத்திரிகை ஒன்று இல்லையே என்ற குறையை நிவர்த்தி செய்யும் முகமாக சபையினர் 1889 ஆம் ஆண்டு புரட்டாதி மாதம் 11 ஆம் திகதி இந்து சாதனம் என்னும் பத்திரிகையை வெளியிட்டனர் அதன் ஆங்கிலப் பதிப்பாக Hindu Organ வெளிவந்தது. அது மாதத்தில் இருமுறை வெளிவந்தது. நல்லூர் த.கைலாயபிள்ளை தமிழ் பதிப்பின் ஆசிரியராகவும், ஓய்வு பெற்ற திருவனந்தபுரம் உயர் நீதிபதி தா. செல்லப்பாபிள்ளை ஆங்கிலப் பதிப்பின் ஆசிரியராகவும் ஆரம்பத்தில் கடமையாற்றினர். இப்பத்திரிகைகளை வெளியிடுவதற்காக சைவப்பிரகாச அச்ச இயந்திரசாலை என்னும் அச்சகத்தினை காங்கேசன்துறை வீதியில் அமைத்தனர். அதன் நிர்வாக அதிபராக த.கைலாசபிள்ளை அவர்கள் விளங்கினார். 1912ஆம் ஆண்டு முதல் இப்பத்திரிகைகள் வாரந்தோறும் வெளிவந்தன.

சைவப்பிரகாச அச்ச இயந்திரசாலை

பலதரப்பட்ட நூல்களை சைவபரிபாலன சபையினர் பதிப்பித்து வெளியிட்டனர். அவர்கள் வெளியிட்ட நூல்களுள் பெரும்பாலானவை பாடசாலை மாணவர்களுக்குரிய பாடப்புத்தகங்களாகக் காணப்பட்டன. இன்று கல்வி வெளியீட்டுத் திணைக்களம் பாடசாலை மாணவர்களுக்குரிய பாடப்புத்தகங்களை இலவசமாகப் பதிப்பித்து வழங்கி வருகின்றது. ஆனால் 1978ஆம் ஆண்டுக்கு முன்னர் மாணவர்கள் பணம் கொடுத்து பாடப்புத்தகங்களை வேண்ட வேண்டிய நிலைகாணப்பட்டது. அந்நிலையில் சபையினர் மாணவர்களுக்குரிய பாடநூல்களை சகாய விலையில் பதிப்பித்து வெளியிட்டனர். அவையாவன சிறுபிள்ளைப்பாடம்,பாலபாடம் (முதலாம் புத்தகம் முதல் எட்டாம் புத்தகம் வரை), இலக்கிய வாசகம் - மூன்றாம் புத்தகம், தமிழ் எழுத்துறுப்பு புத்தகம்,

பயிற்சிகள்

பின்வரும் வினாக்களுக்கு விடை தருக.

- 1.சைவபரிபாலன சபை எத்தனையாம் ஆண்டு ஆரம்பிக்கப்பட்டது.
- 2.சைவபரிபாலன சபையின் ஆரம்பகால தலைவர்களாக விளங்கியவர்கள் யாவர்?
- 3.இதன் சிறந்த சைவப்பிரசங்கிகளாக விளங்கியவர்கள் யாவர்?
- 4.தமிழகத்தில் இதன் சைவப் பணிகள் எங்ஙனம் தொடர்ந்த வண்ணமுள்ளன?
- 5.இச்சபையின் இந்துக் கல்லூரிகள் சபையின் கீழ் காணப்பட்ட பாடசாலைகள் யாவை?
- 6.இச்சபை பாடசாலை மாணவர்களுக்காக வெளியிட்ட பாட நூல்கள் நான்கு குறிப்பிடுக.

செயற்பாடு

நீர் அறிந்த சைவசமய நிறுவனம் ஒன்றின் பணிகளை, சைவ பரிபாலன சபையின் பணிகளோடு ஒப்பிட்டு, அதனை அட்டை ஒன்றில் எழுதி வகுப்பறையில் காட்சிப்படுத்தவும்.